

440) బౌళి

ప|| దేహి నిత్యుడు దేహము లనిత్యాలు | యీహాల నామనసా యిది మరవకుమీ ||

చ|| గుది బాతచీర మాని కొత్తచీర గట్టినట్టు | ముదిమేను మాని దేహి మొగి గొత్తమేను మోచు |
అదన జంపగలేవు ఆయుధము లీతని | గదిసి యగ్నియు నీరు గాలియు జంపగ లేవు ||

చ|| యీతడు నరకపడ డీత డగ్ని గాలడు | యీతడు నీట మునుగ డీతడు గాలి బోడు |
చేతనుడై సర్వగతుండౌ చెలియించ డేమిటను | యీతల ననాది యీత డిరవు గదలడు ||

చ|| చేరి కానరానివాడు చింతించరానివాడు | భారపువికారాల బాసినవా డీయాత్మ |
అరయ శ్రీవేంకటేశునాధీన మీతడని | సారము దెలియుటే సత్యం జ్ఞానము ||